

दिनांक: 05.09.2024

समय : 09:00 ए.एम.

प्रादेशिक समाचार
आकाशवाणी जयपुर-अजमेर

- देशभर में आज मनाया जा रहा है शिक्षक दिवस-राष्ट्रपति द्रौपदी मुर्मु 82 शिक्षकों को करेंगी राष्ट्रीय शिक्षक पुरस्कार से सम्मानित-इनमें प्रदेश के दो शिक्षक शामिल
- पेरिस पैरालिम्पिक्स में हरविंदर सिंह ने पुरुषों के निजी तीरंदाजी रिकर्व ओपन फाइनल में स्वर्ण पदक जीतकर इतिहास रचा-भारत के पदकों की संख्या हुई 24
- जैसलमेर के रामदेवरा में आज से बाबा रामदेव का मेला शुरू
- प्रदेश में कई स्थानों पर तेज बारिश का दौर-ये सिलसिला इस सप्ताह जारी रहने की संभावनां

000

देशभर में आज शिक्षक दिवस मनाया जा रहा है हर साल 5 सितम्बर को पूर्व राष्ट्रपति और महान शिक्षक और विचारक डॉ. सर्वपल्ली राधाकृष्णन की जयंती को राष्ट्रीय शिक्षक दिवस के रूप में मनाया जाता है इस अवसर पर राष्ट्रपति द्रौपदी मुर्मु आज नई दिल्ली के विज्ञान भवन में एक समारोह में 82 शिक्षकों को राष्ट्रीय शिक्षक पुरस्कार 2024 से सम्मानित करेंगी

इस पुरस्कार का उद्देश्य देश के कुछ ऐसे विशिष्ट शिक्षकों के अद्वितीय योगदान को मान्यता प्रदान कर उन्हें सम्मानित करना है, जिन्होंने स्कूली शिक्षा की गुणवत्ता में सुधार के साथ-साथ विद्यार्थियों के जीवन को भी समृद्ध बनाया है स्कूली शिक्षा और साक्षरता विभाग ने इस वर्ष के राष्ट्रीय शिक्षक पुरस्कार के लिए 50 शिक्षकों का चयन किया है उच्च शिक्षा विभाग के 16 शिक्षकों और कौशल विकास और उद्यमिता मंत्रालय के 16 शिक्षकों को भी सम्मानित किया जाएगां

प्रदेश के दो शिक्षकों को राष्ट्रीय स्तर पर सम्मानित किया जाएगां इनमें श्रीगंगानगर के डॉ. बलजिंदर सिंह बराड़ और बीकानेर के हुकम चंद्र चौधरी शामिल हैं

इधर, प्रदेश में शिक्षक दिवस पर कई कार्यक्रम आयोजित किये जा रहे हैं

राज्य स्तरीय शिक्षक सम्मान समारोह जयपुर में आयोजित हो रहा है इसमें मुख्यमंत्री भजन लाल शर्मा और शिक्षा मंत्री मदन दिलावर चयनित शिक्षकों को पुरस्कार प्रदान करेंगे समारोह में विद्यार्थियों को टेबलेट दिये जाएंगे इस दौरान शिक्षक सम्मान पुस्तिका और शिविरा का विमोचन किया जाएगां राज्यपाल और कुलाधिपति हरिभाऊ किसनराव बागड़े ने शिक्षक दिवस पर शुभकामनाएं दी हैं

मुख्यमंत्री भजनलाल शर्मा और विधानसभा अध्यक्ष वासुदेव देवनानी ने भी शिक्षक दिवस की शुभकामनाएं दी हैं शैक्षणिक संस्थानों में शिष्य गुरुओं का वंदन कर रहे हैं इससे पहले, शिक्षक दिवस की पूर्व संध्या पर कल शिक्षा विभाग की ओर से सांस्कृतिक कार्यक्रम आयोजित किया गयां जयपुर के बिरला सभागार में हुए इस कार्यक्रम में शिक्षा मंत्री मदन दिलावर ने कहा कि देश के विभिन्न सर्वश्रेष्ठ व्यक्तित्व के निर्माण में शिक्षक का बहुमूल्य योगदान होता है उन्होंने कहा कि शिक्षक समाज को एक सकारात्मक दिशा दिखाकर मानवता को संवारने का काम करते हैं

000

मुख्यमंत्री भजनलाल शर्मा ने कहा है कि केन्द्र सरकार की विशेष वित्तीय सहायता योजना से होने वाले कामों को तय समय-सीमा में पूरा किया जाए, ताकि प्रदेश में बुनियादी ढांचे को मजबूत कर योजना का ज्यादा से ज्यादा लाभ मिल सकें श्री शर्मा कल मुख्यमंत्री कार्यालय में केन्द्र सरकार की पूंजीगत निवेश के लिए राज्यों को विशेष सहायता योजना के संबंध में आयोजित बैठक की अध्यक्षता कर रहे थे इस मौके पर उन्होंने पीएचईडी और जल संसाधन विभाग की परियोजनाओं और पुलिस कार्मिकों के लिए आवास और यूनिटी मॉल के निर्माण के लिए पहली किश्त के रूप में प्राप्त राशि का जल्द उपयोग सुनिश्चित करने के निर्देश दिये

मुख्यमंत्री ने कल राज्य की बजट घोषणाओं के क्रियान्वयन को लेकर भी बैठक की उन्होंने कहा कि अधिकारी समर्पण-निष्ठा के साथ सरकार की घोषणाओं और लक्ष्यों को तय समय में पूरा करें श्री शर्मा ने कहा कि गुड गवर्नेंस का मॉडल स्थापित कर आमजन की सेवा करना राज्य सरकार का प्रमुख ध्येय है

उन्होंने घोषणाओं के क्रियान्वयन में आने वाली व्यावहारिक बाधाओं को चिन्हित कर उनका तुरंत निस्तारण सुनिश्चित करने को कहा

000

खबरें पेरिस पैरालिम्पिक्स की –

पैरालिम्पिक्स में कल का दिन भारत के लिए यादगार रहा भारत ने कल दो स्वर्ण सहित चार पदक जीते पैरालिम्पिक्स में स्वर्ण पदक जीतने वाले भारत के पहले तीरंदाज बनकर हरविंदर सिंह ने इतिहास रचा उन्होंने पुरुषों की निजी रिकर्व ओपन स्पर्धा में यह उपलब्धि हासिल की इसके बाद, पुरुषों के क्लब थ्रो एफ-51 के फाइनल में धर्मवीर ने 34 दशमलव नौ दो मीटर की दूरी तक थ्रो करके एशियाई रिकॉर्ड तोड़ने के साथ स्वर्ण पदक जीता प्रणव सूरमा ने इसी स्पर्धा में 34 दशमलव पांच नौ मीटर की दूरी तक अपना श्रेष्ठ थ्रो करके रजत पदक हासिल किया इससे पहले, दिन में सचिन सर्जेराव ने पुरुषों की शॉट पुट एफ-46 स्पर्धा में रजत पदक जीता इन चार पदकों के साथ भारत के पदकों की कुल संख्या पांच स्वर्ण, नौ रजत, दस कांस्य सहित 24 हो गई है भारत अब 13 वें स्थान पर पहुंच गया है

प्रधानमंत्री नरेन्द्र मोदी ने पैरालिम्पिक्स के एक सिंगल संस्करण में सबसे अधिक पदक जीतने के लिए पदक विजेताओं को बधाई भी दी है एक सोशल मीडिया पोस्ट में श्री मोदी ने कहा कि यह भारतीय एथलीटों का खेल के प्रति समर्पण, उत्साह और दृढ़ इच्छा शक्ति को दर्शाता है

000

जैसलमेर के रामदेवरा में आज से बाबा रामदेव का मेला शुरू हो गया है अल सुबह ब्रह्म मुहूर्त में बाबा की समाधि पर स्वर्ण मुकुट चढ़ाकर मंगला आरती के साथ मेले की विधिवत शुरुआत हुई मेले में शांति और कानून व्यवस्था बनाये रखने के लिए पुलिस जाब्ता तैनात किया गया है अन्य आवश्यक व्यवस्थाएं भी की गई हैं –

000

बाबा रामदेव का मेला शुरू होने से पहले कल रात 12 बजे जोधपुर में मसूरिया स्थित बाबा के गुरु बालीनाथ की समाधि पर महारुद्राभिषेक किया गया अलसुबह 108 दियों से महाआरती भी की गई जिला कलेक्टर ने जोधपुर और जोधपुर ग्रामीण क्षेत्र बाबा रामदेव के मेले को देखते हुए आज स्थानीय अवकाश घोषित किया है बालोतरा में बाबा रामदेव की विश्राम स्थली और मिनी रामदेवरा के नाम से विख्यात बिठुजा धाम में भक्तों की भारी भीड़ उमड़ रही है

000

केन्द्र सरकार के दिव्यांगजन सशक्तिकरण विभाग के सचिव राजेश अग्रवाल ने कल जयपुर में जामडोली स्थित समग्र क्षेत्रीय केंद्र का दौरा किया इस दौरान उन्होंने समुदाय-आधारित पुनर्वास अप्रोच के माध्यम से दिव्यांगों के लिए किए जाने वाले एक स्कीम सर्वे की शुरुआत भी की इसके तहत पांच दिव्यांग मित्र सुमेल और रूपा का नांगल गांवों सहित मीना पालड़ी, नाई की थड़ी और जयपुर के ईदगाह क्षेत्र का सर्वे कर चिन्हित लाभार्थियों को विभिन्न सरकारी योजनाओं से जोड़ेंगे श्री अग्रवाल ने राज्य के वरिष्ठ अधिकारियों के साथ बैठक की और प्रदेश में दिव्यांगों के कल्याण, के लिए चल रही योजनाओं की समीक्षा की

इस अवसर पर सीआरसी जयपुर के जामडोली स्थित परिसर में एक पेड़ माँ के नाम अभियान के तहत वृक्षारोपण कार्यक्रम का आयोजन भी किया गया

000

श्रीगंगानगर में विजयनगर के पास तेज रफ्तार कार की टक्कर से दो मोटरसाइकिलों पर सवार छह लोगों की मौत हो गई ये हादसा देर रात हुआ पुलिस मामले की जांच कर रही है

000

प्रदेश में कई स्थानों पर तेज बारिश का दौर बना हुआ है जोधपुर, सिरोही और बाड़मेर में तेज बारिश के बाद अतिवृष्टि के हालात बन गए हैं जोधपुर में भारी बारिश दर्ज की गई जोधपुर में भारी बारिश से चामुंडा नदी उफान पर है जोधपुर-जैसलमेर रेलवे लाइन के नीचे से मिट्टी बहने के कारण ट्रैक को भी नुकसान हुआ है इसके चलते कई ट्रेनों को रद्द कर दिया गया उधर, उदयपुर-अहमदाबाद नेशनल हाईवे पर भी कल कई घंटों तक लम्बा जाम लगा रहा तीन दिन से हो रही लगातार बरसात के कारण बांसवाड़ा, डूंगरपुर, धौलपुर, चित्तौड़गढ़ और उदयपुर में बड़े बांधों के गेट खोले गए हैं बांसवाड़ा का माही बजाज बांध और चित्तौड़गढ़ का गंभीरी बांध भी लबालब हो गया है इसके अलावा टोंक, बूंदी सहित कई जिलों में नदियों का जलस्तर भी लगातार बढ़ रहा है बीसलपुर बांध के जलस्तर में भी बढ़ोत्तरी हुई है राजधानी जयपुर में कल दोपहर बाद बादल छाने के बाद बारिश हुई आज सुबह भी कई स्थानों पर रुक-रुक कर बारिश हो रही है मौसम विभाग के अनुसार तेज बारिश का ये दौर इस सप्ताह जारी रहने की संभावना है

000